

આજ નાનેરું લાગતું

આજ નાનેરું લાગતું આભ રે,
સખી, મોટેરી ગુરુપૂર્ણિમા.
આંખે સૂરજ ને ચંદા સાથ રે,
'દાદા' - આશિષે ગુરુપૂર્ણિમા. - આજ નાનેરું....

છાપી ચંદ્રિલી જાજમ અવનિ પે,
માંહી ઉજાશે ગુરુપૂર્ણિમા.
કેવો શીતળ છે 'જ્ઞાન'નો પ્રકાશ રે !
પ્રજ્ઞા પુલકે છે ગુરુપૂર્ણિમા.

થાયે સમક્ષિત ગાઢાં રાત રે,
દા'ડે વર્તે છે ગુરુપૂર્ણિમા. - આજ નાનેરું....

પાંચ ઈન્દ્રિયને લાગિયું તાળું રે,
આજ ઊકલે ઉખાણું ગુરુપૂર્ણિમા.
મળી ઊડવાને બબ્બે પાખું રે,
રાજ-વહેવારે નિશ્ચય પૂર્ણિમા.

બધાં સપનાં થયાં સાકાર રે,
કેવી રળિયાત ગુરુપૂર્ણિમા ! - આજ નાનેરું....

ખીલ્યાં 'જ્ઞાન'નાં બીજથી મ્હાતમા,
બધાં વડલા જ ગુરુપૂર્ણિમા.
ઘણાં Next to Dada જ ભાસે રે,
એવી અભેદ ગુરુપૂર્ણિમા.

અમે ઊભાં અરીસાભુવને રે,
બધે 'દાદા' જ, 'દાદા' - પૂર્ણિમા.

